



– Eg havi ikki altíð hildið meg verið so arbeiðs-saman, so tí havi eg kanska arbeiðt alla tíðina, fyri at dovinskapurin ikki skal koma yvir meg, sigur Jógvan Isaksen

– Onnur síggja meg úr fleiri vinklum

– Eg síggi bara meg sjálvan í speglinum, meðan onnur síggja meg frá fleiri vinklum, sigur Jógvan Isaksen, sum verður skýrdur nærlagdur, gávumildur og arbeiðssamur í tilmælinum um at geva honum Heiðursgávu Landsins

LIST

Róland Waag Dam
rolant@sosialurin.fo

– Fullkomiliga! Hetta hevði als ikki borið við meg, svarar Jógvan Isaksen, tá vit hava hann í horninum úr Danmark, og spyrja um tað kom óvart á hann, nú hann fær Heiðursgávu Landsins og 75.000 krónur.

Hann er ógvuliga fegin um virðislønina, men hevur ikki gjørt sær nakrar tankar

um, hvat hann skal brúka heiðurin og peningin til.

Dovinskapur ella arbeiðssemi

Sambært nevndini, sum hevur gjørt tilmælið til landsstýrismannin, er tað sum eyðkennir Jógvan Isaksen hansara nærlagni, gávumildi og merkisverda arbeiðssemi. Vit spyrja rit-høvundin, um hann kennir seg aftur í hesum?

– Man hugsar ikki um seg sjálvan, sum onnur gera tað. Eg síggi bara meg sjálvan í speglinum, meðan onnur síggja meg úr fleiri øðrum vinklum við, sigur Jógvan Isaksen.

– Eg havi ikki altíð hildið meg verið so arbeiðs-saman, so tí havi eg kanska arbeiðt alla tíðina, fyri at dovinskapurin ikki skal koma yvir meg, heldur Jógvan Isaksen, sum í lötuni arbeiðir við fjórðu bókin í røðini um Hannis

Martinsson.

Gevast út í Týsklandi

Hesar bókur hava, sambært nevndini í gjørdi tilmæli, givið Føroyum sess í krimi-skorini í heimsins bók-mentahaga. Tær hava verið ómetaliga vælumtóktar her heima, og hava eisini vakt ans úti í heimi.

Fyri jól kom “Kross-messa” út í Íslandi, og nú verður arbeiðt við at geva bøkurnar um Hannis Martinsson út í Týsklandi.

– Eg var í Dortmund í november, og í komandi mánaði skal eg til Hamburg í samband við at bøkurnar eru ávegis har, sigur Jógvan Isaksen, sum kemur heim til Føroya sunnudagin, soleiðis at hann sjálvur kann taka ímóti virðislønini, sum verður handað mánadagin.

Ein virkin pionerur



– Tað er í fínasta lagi, at Jógvan Isaksen verður heiðraður fyri sítt arbeiði, sigur Hanus Kamban, rithøvundur

HEIÐURSGÁVA

Árni Joensen
arni@sosialurin.fo

– Jógvan Isaksen hevur verið og er ein sera virkin bókmentafrøðingur, og tað er fyrsta grundgevingin fyri, at eg haldi tað vera rætt av landsstýrismanninum at heiðra hann, sigur Hanus Kamban.

Hann vísir á, at Jógvan Isaksen var tann fyrsti at seta nøvn frá sekstiárunum so sum Róa Patursson, Gunnar Hoydal, fleiri kvinnur og Hanus sjálvan á tað bókmentafrøðiliga landkortið, tá hann skrivaði bókin “Føroyski mentanar-pallurin”, sum kom út í

1983. Harafturat hevur Jógvan skrivað staklýsingar av skaldskapinum hjá Róa Paturssyni og Gunnari Hoydal og heilar bókur um skaldskapin hjá Williami Heinesen, Jørgen Frantz Jacobsen og Heðini Brú.

Í øðrum lagi vísir Hanus Kamban á, at Jógvan Isaksen hevur verið nýskapandi. Hann var tann fyrsti, sum skrivaði eina dygdargóða føroyska krimi, sum var væl skrivað, spennandi og hevði eitt gott plott.

Og í triðja lagi eigur Jógvan Isaksen heiðurin sum ein sera dúglicur forleggjari, sigur Hanus Kamban. Hann vísir á, at tey seinastu nógvu árinu eru tær flestu føroysku fagurbókmentirnar komnar út á forlagnum hjá studentafelagnum, har Jógvan er stjóri.

– So samanumtikið er tað í fínasta lagi, at hann fær Heiðursgávu Landsins, sigur Hanus Kamban.

Zacharis hevur tað uppiborið



– sigur starvsfelagin Bárður Jákupsson

HEIÐURSGÁVA

Árni Joensen
arni@sosialurin.fo

– Ja, tað er náttúrligt, at Zacharis fær eina tilíka almenna viðurkenning, sigur Bárður Jákupsson, tá hann staddur á einari gøtu mitt í Keypmannahavn verður kunnaður um, at Zacharis Heinesen hevur fingið Mentanarvirðisløn Landsins.

Bárður Jákupsson vísir á, at Zacharis hevur verið ein týðandi listamaður síðani á heilt ungum árum. Hann hevur alt sítt lív arbeiðt við

føroyska landslagnum og hevur skapt sær sína egnu fatan av tí.

Harafturat hevur hann gjørt nógv við at prýða bókur, eins og hann hevur gjørt nógvar málningar, sum prýða veggir og bygningar ymsastaðni.

– Hann hevur verið ein virkis listarmaður, sigur Bárður Jákupsson.

Spurdur, um arbeiðið hjá Zacharisi minnir um tað hjá pápanum, sigur Bárður Jákupsson, at tað, sum Zacharis hevur gjørt sum bókaprýði, bendir á eina ávísa inspirasjón frá pápanum.